

పూలబాసలు

“మల్లెపూల్” మల్లెపూల్

పూలరాముడి కేక వీధంతా మారుమ్రోగింది. అతని ఖాతా ఇళ్ళల్లో ఆదవాళ్ళు బయటికి వచ్చి రాముడు దగ్గర పూలు చకచకా కొనేసుకుపోతున్నారు. మల్లెపూల రాముడు కనుచీకటి పడకుండానే గంపలోని పూలన్నీ ఖాళీ చేసుకొని గలగలలాడే జేబుతో తన గుడిసె చేరుకుంటాడు. రాముడికి తల్లి లేదు, తండ్రి లేదు. తోబుట్టువులు అసలే లేరు. ఎప్పుడో చిన్నతనంలో వచ్చి అప్పటి నుండి అక్కడే ఉండిపోయాడు. ఇరవై ఏళ్ళు పైబడిన రాముడి మనసు ఈ రోజు మల్లెపూల పరిమళం నింపుకొని రెక్కలు విప్పుకున్న తెల్లపావురంగా ఎగిరిపోతోంది. అతడి మనసునిండా “రంగి” పేరు మారుమ్రోగిపోతోంది. అతను పెళ్ళి చేసుకుందామని డబ్బు జాగ్రత్తగా కూడబెడుతున్నాడు. ఆ డబ్బు ఈ రోజు ఎక్కువగా ప్రోగుపడి అతని హృదయంలో కోరికల పొంగులా గలగలనుని అలజడి చేస్తోంది. అతను గుడిసె తలుపు తీసి బయటికి వచ్చాడు. అతనికి నాది అని ఉన్నది ఒకే ఒక నూట యాభై గజాల మల్లెతోట. దాని మధ్య చిన్న పూరిపాక కాని యిప్పుడు అందాలు చిందే చక్కని చుక్క కూడా తనది కాబోతోందని తలచుకున్నప్పుడు అతని మోళ్ళు వులకించిపోతోంది. అతడు తోటదగ్గర తడిక కిరుమంటే అటు చూశాడు. నిజంగా వనలక్ష్మిలా నిలబడిన “రంగి”ని చూసి ఒక్క అంగలో గేటు చేరాడు.

“మావా” అంది మెల్లగా రంగి.

“ఏవే రంగీ” ఇప్పుడొచ్చావు అన్నాడు కాస్త ధైర్యంగా!

“రంగి”కి ఒక్కసారి కోపం వచ్చింది. చర్రున ముఖం పక్కకు తిప్పుకుంది. ఆవునులే నీకేం? నీవిక్కడ హాయిగా కూకుంటే నాగతి ఏమైనట్టు?

“అదేంటి? ఇప్పుడేమైంది?”

“నువ్వు నన్ను మనువాడతానని మా అన్నకి సెప్పలేదే?” సూటిగా అంది ఆమె ప్రశ్న. రాముడు తడబడ్డాడు.

అవునూ సెప్తాను - రేపువచ్చి,

రేపూ, మాపూ అంటా వుండు. ఆడ మా అన్న ఇంకెవరికో మాట ఇచ్చేస్తాడు.

“అదేంటి? అయితే నేనిప్పుడే వస్తానుండు”

రంగి “నిజంగానా - రా మావా” మా అన్న ఎవరో తీసుకొచ్చి నన్ను చూపించాడు. ఆడు ఎవడో కారు షెడ్యూల్ పనట, నాకు వద్దు. నాకీ మల్లెతోట - ఈ పూలు - ఈ చెట్లూ - ఇంకా ఏదో అసబోయి ఆగిపోయింది.

“రాముడి మనసు పులకరించింది.

“రంగి” చెంగున బయటికి గెంతి చీకట్లో మాయమైంది.

చిన్న పందిరిలో సీనిమా రికార్డుల మోతలో రాముడి పెళ్ళి హడావిడి మిన్ను ముట్టుతోంది.

“పూలు గుసగుసలాడేననీ - ఈ రోజే తెలిసింది” నిజమే మరి రాముడికి ఈ రోజే తెలిసింది రహస్యం -

రాముడి తోటలో మల్లెలన్నీ కోసి మాలలు కడుతున్నారు. “రంగి” మనసు పరవశంతో పరవళ్ళు తొక్కుతోంది. నిజానికి “రంగి” అంత పంతం పట్టి రామున్ని పెళ్ళాడింది అంటే దానికి మూడవంతులు అతని మల్లెతోటే కారణం. చిన్ననాడే నుండీ రంగికి మల్లెపూలు అంటే మహా ఇష్టం. ఎన్ని పూలు తలనిండా తురుముకున్నా ఇంకా తీరని ఆశ అలా నిలిచిపోయింది. ఎప్పుడైనా అన్న పది పైసలు పూవుల కోసం ఇస్తే, పది పైసల పూలు రంగికి చాలా నిరుత్సాహాన్ని కలిగించేవి, ఆమె ఆశకి తగిన పూలగంప ఈనాడు తన ఇంటిలోనే ఉందని ఆమె మురిసిపోయింది.

అంతా హడావిడిగా అటూ ఇటూ తిరుగుతున్నారు. బయట సైకిల్ బెల్ మోగింది. ఆ హడావిడిలోంచి ఎవరో అడిగారు : ఆ సైకిల్ మీద మనిషిని చూసి - ఏం కావాలండీ?

ఇంతలో అక్కడే చెక్కబల్లమీద కూర్చుని కబుర్లాడుతున్న రాముడు తటాలున లేచి ఏం బాబుగారు యిలా వచ్చారు? అన్నాడు.

“ఈ వేళ మా అక్క పెళ్ళికదూ - నాన్నగారు నిన్ను రెండు మల్లెదండలు పెద్దవి
బాగా కట్టి తీసుకొని రమ్మన్నారు అన్నాడు.

రాముడు ఒక్కక్షణం మాట్లాడలేదు.

“అదేటి బాబు యీ యాల రాముడిక్కూడా పెళ్ళి. మా యింట్లో పూలు లేకుండా
మీకెలా యిస్తాం? అన్నాడు ఓపెళ్ళి పెద్ద.

నువ్వుండు సిన్నన్నా నేను అరింటికాడ పదేళ్ళ నుండి పూలిస్తున్నా - ఈయాల
లతమ్మగారి పెళ్ళా - సరైండి నే పంపుతా అంటూ లోపలికొచ్చాడు.

చెలువల్లాంటి రెండు మల్లెదండలు అప్పుడే కట్టడం పూర్తి చేసి అక్కడ పెట్టారు.
ఎర్రని రత్నాలు పొడిగినట్టు మధ్యలో గులాబీలు పొడిగి వున్నాయి. అవి రెండు చేతి
మీద వేసుకొని అక్కడే వున్న మల్లయ్యని పిలిచి అవి జమీందారు “రావుగారి” యింటికి
పంపేశాడు రాముడు.

దండలు కట్టగా మిగిలిన రెండు దోసిళ్ళు మల్లెపూలు చేతిలోకి తీసుకొని
మంచంమీద చల్లాడు రాముడు.

ఆ రాత్రి రంగి చాలా నిమ్మరంగా మాట్లాడింది. తన కంటే వాళ్ళే ఎక్కువ అని
అడిగింది. అసలు ఎవరిని అడిగి యిచ్చావు పూలు అంది. అన్నిటికీ రాముడు
మల్లెలాంటి చిరునవ్వు నవ్వాడు. కోపగించుకొంది రంగి.

ఆమెను దగ్గరికి లాక్కున్నాడు రాముడు. అతని దగ్గర చేరి మల్లెలకోసం తగాదా
మర్చిపోయింది. అతని వెచ్చని హృదయంలో మల్లెల ఘుమఘుమలు చవిచూసింది.
అతని స్పర్శలో మల్లెల మెత్తదనం మనసారా అనుభవించింది.

రంగి పెళ్ళయి పది రోజులు పైగా గడిచిపోయింది. ఆమె మనసులో చిన్న
అసంతృప్తి చోటు చేసుకొంది. తనేదైతే ఆశించి ఇక్కడికి వచ్చిందో అది పూర్తిగా
తనకు లభించలేదనిపించింది. తను ఆశించే పూలు, తను కోరుకునే పూలు అతను
ఇవ్వడు. రోజూ ఒక దోసెడు - రెండు దోసెళ్ళు - మరీ కాదంటే మూడు
దోసెళ్ళు యిస్తాడు.

మరింకేమైనా అంటే!

“ఏంటే రంగీ పిచ్చి - అన్ని పూలు నీవే సింగారిస్తే కూడా?” మనకి”
అంటాడు.

నిజానికి రంగికి అన్నం వద్దనే అనిపిస్తుంది. కాని ఆ మాట నోట పెగలిరాదు.
ఆమె మనసు అవమానంతో చివుక్కుమంది. ముఖం కోపంతో ఎర్రబడుతుంది ఆ

కోపాన్ని ఆ క్షణంలో పోగొట్టగల శక్తి రాముడి దగ్గర వుంది. అందుకే తను అసంతృప్తిని శాశ్వతంగా మనసులో పెట్టుకోలేక పోతోంది. చల్లని అతని చూపులో, నిర్మలమైన అతని ప్రేమలో ఆమె కరిగిపోతుంది - అన్నీ మర్చిపోతుంది.

“రాముడు” తోటలో మల్లెపూల సంరక్షణ అంతా “రంగి” మీద వేశాడు. సన్నని చిరుజల్లులో ఇద్దరూ కలిసి మొక్కలకు కుదుళ్ళు చేసి, ఆకులు దూసి ఆ పొదల చాటుల్లో వాటినిదలో ఎక్కువ సమయం గడిపేవారు.

జాతరకెళ్ళాలని రంగి ముస్తాబు త్వరగా పూర్తి చేసింది. అందమైన కళ్ళకు కాటుక పెట్టి, సున్నని బుగ్గలకు మరింత పొడరు అద్ది, ఎర్రని తిలకం అందంగా తీర్చుకొని పెళ్ళినాడు కొనుక్కున్న జరీ అంచు ఎర్రచీర కట్టుకొని కాళ్ళకి మువ్వలు, వాటి కింద కడియాలు అన్నీ జాగ్రత్తగా అమర్చుకొని పూలదండ తలలో పెట్టబోతూ ఒకసారి వెనక్కి తిరిగి

“మావా ఇంతేనా ఇంకాసిని పూలియ్యవూ అంది గారంగా!

“చాల్లేవే, ఇప్పటికే గంగానమ్మలా తయారయ్యావే” అని గేలి చేశాడు రాముడు.

ఆమె మూతి ముడుచుకుని పూలు తల్లో పెట్టుకొన్నది. ఆమె మనసులో అసంతృప్తిగానే ఉంది. ఇంత చిన్నదండ ఎలా పెట్టుకోనూ అని వుంది. కానీ ఏం చేస్తుంది!

తీర్థంలోకి బయలుదేరింది రంగి, ఒకటే జనం. ఎక్కడ చూస్తే అక్కడ జనం. “రంగి” ప్రతి ఆడదాన్ని తల్లోపూలు చూస్తోంది అందరి తల్లోపూలు తనకంటే ఎక్కువగానే అనిపించసాగాయి. అలాంటి ఊహ రాగానే రంగి మనసు చిన్నబోయింది. ఉత్సాహం సన్నగిల్లింది. అన్నీ చూస్తోంది. మనసు ఎటో పరుగెడుతోంది. “ఒసీ రంగీ” వెనుకపాటుగా వచ్చి వాటేసుకోపోయింది నాగులు.

“నాగులూ నువ్వా! ఎప్పుడొచ్చావు? అంది.

“నిన్న రాతిరి” - ఆ బాగున్నావా! ఎన్నాళ్ళయిందే నిన్ను సూసి అంటూ నడుం చుట్టూ చేతులు పోనిచ్చింది నాగులు.

“ఆ బాగానే - నీవెట్టావున్నావు? అంది రంగి. చిన్ననాటి స్నేహితురాలు ఎన్నాళ్ళకి కనిపించిందన్న ఆనందం ఆమె ముఖంలో స్పష్టంగా కనుపించింది.

“ఇడిగో” మా పిల్లోడు అంటూ చంకలో పిల్లాణ్ణి చూసింది నాగులు.

రంగి ముద్దుగా పిల్లాడి బుగ్గలు చిదిమింది.

ఇద్దరూ నడుస్తూ ఏవో కబుర్లుచెబుకుంటున్నారు. చిన్న నాటి ఆటలు పాటలు వాడులాటలూ అన్నీ వాళ్ళ మధ్య గలగలపారే సెలయేటిలో అలల్లా కదిలిపోతున్నాయి.

రంగి కళ్ళు నల్లత్రాచులాంటి పొడుగాటి నాగులు జడ మీద ఆ జడని సగం కప్పేసిన తెల్లని మలైపూల చెండు మీద నిలిచిపోయాయి. నాగులు గలగలమని నవ్వుతుంటే మలైపూలు నవ్వి నట్లనిపించింది. రంగికి నాగులు జడలో దండముందు తన జడలో దండ ఎంతో పేలవంగా ట్యూబులైట్ ముందు కొవ్వొత్తిలా అనిపించింది. ఏ కారు షెడ్డులో పనిచేసేవాడు తనకొద్దు అని చెప్పిందో అతన్నే పెళ్ళాడింది నాగులు రంగి పదే పదే తన జడకేసి చూడడం నాగులు గమనించింది.

“ఏటే? నా పూలు సూస్తున్నావా? బాగున్నాయి కదూ! మా ఆయన్ని అడిగి ఈ వేళ రెండు రూపాయల పూలు కొనుక్కునా! ఆయినా రోజూ కొనుక్కంటానేంటీ ఏదో జాతర కదా అని - మరి నువ్వేంటి అంత తక్కువపూలు పెట్టుకున్నావు?”

రంగి కళ్ళల్లో నీళ్ళు కదిలాయి. మాట పెగల్లేదు. ఏదో చెప్పబోయింది.

అవున్నే మీదే మలైతోట విసుగ్గా అనిపించి వుంటుంది. నీకు కదూ - అవును రోజూ చూస్తూ బోలెడు పెట్టుకుంటూ వుంటావుగా నీకేంటి పూలతోటే నీదాయే - నాగులు ఇంకా మాట్లాడుతోంది - రంగి ఏమీ చెప్పలేదు. నాగులు వాళ్ళయిన కనిపిస్తే అటు వెళ్ళిపోయింది.

ఆ రోజు రాత్రి రంగి వెక్కి వెక్కి ఏడ్చింది. రాముడు ఎంత బ్రతిమాలినా విషయం చెప్పలేదు. రాముడు ఎంతో సేపు బుజ్జగిస్తే “నా కంత తక్కువ మలైపూలు యిచ్చావే” అన్నది. ఏమనాలో ఎలా అనాలో తెలియక ఆ మాట విని రాముడు అరగంటసేపు కడుపుబ్బెలా నవ్వాడు.

“ఓసీ ఇదా రేపు నీ ఇష్టం ఎన్నయినా పెట్టుకో” అన్నాడు అంతకీ కోపం పోకపోతే “రంగి”ని కవ్వించి పకవకా నవ్వింఛాడు. ఆ రోజు రాముడు చకచకా భోజనం చేస్తూ చెప్పాడు రంగితో.

“ఇదిగో నేను పట్నం వెళుతున్నాను. అక్కడ పెద్ద పూలకొట్టు వుంది వాళ్ళకి మలైపూలు ఖాతాగా పంపాలట మనకి మంచి లాభంలే. ఈ సాయంత్రానికి అక్కడికి చేరుతా! రాత్రి పని అవకపోతే తెల్లారేసరికి వస్తా అంటూ చేయి కడుక్కున్నాడు.

“సూరిగాడు పూలు కోసుకెళతాడు యివేళకి” అని చెప్పి చేతి సంచితో చకచకా అడుగులువేశాడు రాముడు.

సూరిగాడు బుట్టతీసుకున్న అలికిడి విని తోటలోకి తొంగి చూసింది. అతను పూలుకోయడం మొదలుపెట్టాడు.

“ఇదిగో సూరన్నా నాకు చాలా మొగ్గలు కావాలి! చాలా అంటే ఒక శేరు వుంది మిగిలిన మొగ్గ తీసుకువెళ్ళు” అంది.

సూరన్న ఇటు తిరిగి రంగిని చూశాడు. ఎందుకో ఫకాల్పా నవ్వి, అలాగే అన్నాడు.

సూరిగాడు ఎందుకునవ్వాడు? తనకి పూలంటే పిచ్చుని నవ్వాడా? లేకపోతే లేకపోతే - మామ లేకుండా తనకి పూలెందుకని - ఆ పైన ఇంక ఆలోచించలేక పోయింది. ఆమె హృదయం విలవిల్లాడింది. తనకీ రాత్రి పూలెందుకూ అనిపించింది. నిజంగా మామలేకుండా తనకీ పూలు ఎందుకని? నిజం పూలెందుకు? ఆమె ఆలోచనలు చరచరా పాముల్లా బుర్ర నిండా పాకుతున్నాయి. సూరన్న పూలు దండగా కట్టి పిల్చి అక్కడే పెట్టి వెళ్ళిపోయాడు. ఆమె ఆ దండ కనీసం తాకనైనా లేదు. ముక్కాలి పీట మీద పూదండ అలాగే వుండిపోయింది. రాత్రి అయినకొద్దీ మొగ్గల రేకులన్నీ విచ్చుకొని పీటంతా పరచుకొని తెల్లపిల్లి పడుకున్నట్లు వున్నాయి. కళ్ళప్పగించి చూస్తూ రంగి ఆ రాత్రి గడిపేసింది.

తెల్లారిపోయింది. సూర్యుడు ఛత్రున పైకి లేచాడు. తోట గేటు తెరచుకొని రాముడు రావటం చూసి పూర్తిగా వాడని మల్లెదండను ఏటికి నీళ్ళకోసం వెళ్ళే దిందెలో పెట్టి రాముడికి ఎదురువెళ్ళింది రంగి.

అతనికి మంచినీళ్ళిచ్చి, అతను విశ్రాంతిగా కూర్చోగానే బిందె చంకన పెట్టుకొని ఏటికేసి బయలుదేరింది దండ ఏటిలో వదలి బిందెలో నీళ్ళు తేవడానికి.

(“తారక” పత్రిక నుండి)